

ٹھہرائے گئے ہیں لیکن ایک فریق کی دعاغی جسمانی محنت و مشقت موجود ہے اور دوسرے کی کوئی محنت و مشقت موجود نہیں ، ایک محنت و مشقت کر کے نفع کے ایک حصہ کا حقدار بنتا ہے اور دوسرا بغیر کسی محنت و مشقت کے نفع کے ایک حصہ کا حقدار ٹھہرتا ہے ظاہر ہے کہ ہم انصاف نہیں کہہ سکتے ہیں انصافی ہے ، انصاف فریقین معاملہ کے درمیان مساوات و برابری چاہتا ہے جو اس معاملے میں موجود نہیں ۔

سطور بالا میں آیت مذکور کی تفسیر و تشریح سے متعلق جو کچھ عرض کیا گیا ہے اس سے اچھی طرح واضح ہو جاتا ہے کہ نہ صرف یہ کہ اس قرآنی آیت سے معاملہ زیر بحث کا کوئی جواز ثابت نہیں ہوتا بلکہ اس کے برعکس اس کا عدم جواز ثابت ہوتا ہے ۔ ممکن ہے جن حضرات نے یہ معاملہ تجویز فرمایا ہے ان کے پاس اس آیت کے علاوہ قرآن و حدیث سے کچھ اور دلائل بھی ہوں جو اس رپورٹ میں نہ لکھے گئے ہوں اگر ایسا ہے تو وہ بھی سامنے آنے چاہئیں تاکہ حقیقت حال کا صحیح اندازہ ہو سکے ۔

دوسری بات جو مجھے اس مضمون میں عرض کرنی ہے وہ ربا اور سود کے اس تصور سے متعلق ہے جس کو اس رپورٹ میں ملحوظ رکھا گیا اور جس کے مطابق سودی اور غیر سودی کا فیصلہ کیا گیا ہے ، رپورٹ کے مطالعے سے مجھے کچھ ایسا محسوس ہوا ہے کہ اسے لکھنے اور مرتب کرنے والے ماہرین اقتصادیات نے نہ ربا و سود کی حقیقت کو اچھی طرح سمجھنے کی کوشش کی ہے اور نہ اس کے حرام ہونے کی اصل وجہ کو بوری توجہ کے ساتھ جاننے کی زحمت فرمائی ہے بلکہ اس بارے میں سطحی اور سرسری معلومات پر اعتماد و بھروسہ کیا ہے جو حقیقت میں صحیح نہیں ، مثلاً بعض لوگ یہ سمجھتے ہیں کہ ربا و سود صرف اس زیادتی کا نام ہے جو قرض کی اصل رقم پر فیصد کے لحاظ سے متعین ہو مثلاً پانچ فیصد ، دس فیصد پندرہ فیصد ، وغیرہ اگر اس طرح متعین نہ ہو تو وہ ربا و سود نہیں اور نہ شرعاً حرام ہے حالانکہ یہ درست نہیں کیونکہ احادیث نبویہ اور آثار صحابہ کی رو سے ہر وہ زیادتی ربا اور حرام ہے جو شروع میں قرض کی اصل رقم پر طے کی گئی ہو خواہ وہ متعین

ہو یا غیر متعین ، کم ہو یا زیادہ ، نقد کی شکل میں ہو یا اجناس و اشیاء کی شکل میں ۔ چنانچہ اگر ایک شخص دوسرے کو قرض یہ کہہ کر دیتا ہے کہ تمہیں یہ رقم ایک سال کے بعد کچھ اضافے کے ساتھ واپس کرتی ہوگی تو یہ معاملہ قطعی طور پر ربا و سود کا معاملہ ہے حالانکہ اس میں اضافے اور زیادتی کا تعین نہیں ۔

مذکورہ غلط فہمی اس سے پیدا ہوئی کہ بعض سطح بین حضرات نے یہ سمجھا کہ مضاربت میں بصورت نفع ، سرمائے والے کے لئے اصل سے زائد لینا اس لئے حلال و جائز ہے کہ اس میں زائد کا فیصد کے لحاظ سے تعین نہیں ہوتا اور پھر اس سے یہ نتیجہ نکالا کہ معاملہ ربا و سود میں اصل پر زائد لینا اس لئے حرام ہے کہ اس کا فیصد کے لحاظ سے یا مطلقاً تعین ہوتا ہے ، گویا انہوں نے یہ سمجھا کہ زیادتی کے حلال و حرام ہونے کا دارو مدار اس کے تعین و عدم تعین پر ہے ، حالانکہ یہ صحیح نہیں کیونکہ نہ مضاربت کے جواز کی وجہ یہ ہے کہ اس میں اصل پر زائد کا فیصد کے لحاظ سے تعین نہیں ہوتا اور نہ ربا کے حرام ہونے کی وجہ یہ ہے کہ اس میں اصل پر زائد کا فیصد کے لحاظ سے تعین ہوتا ہے بلکہ ان کے حلال اور حرام ہونے کی دوسری وجوہ ہیں جن میں سے بعض کا بیچھے ذکر ہوا ہے ۔

حقیقت ربا و سود کے متعلق ایک اور غلط فہمی جس میں بہت سے لوگ مبتلا ہیں یہ ہے کہ جو مال دوسرے کو لفظ قرض کے ساتھ دیا جائے اس پر اضافہ اور زیادتی تو سود ہے اور جو لفظ قرض کے ساتھ نہ دیا جائے اس پر اضافہ اور زیادتی سود نہیں لہذا اس کا لینا جائز ہے ۔

اور یہ سمجھنا اس وجہ سے غلط ہے کہ ربا و سود کا تعلق لفظ قرض سے نہیں بلکہ حقیقت قرض اور معاملہ قرض سے ہے ، اور معاملہ قرض وہ معاملہ ہے جس میں ایک شخص اپنا مال اپنی ملکیت سے نکال کر دوسرے کی ملکیت میں دیتا اور یہ طے کرتا ہے کہ مقررہ عہد کے بعد دوسرا شخص ویسا ہی مال پورے کا پورا اس کو واپس کرے گا ۔ اب اگر اس کے ساتھ کسی اضافے کی شرط نہ ہو تو وہ قرض حسنبہ ہے اور اضافے کی شرط ہو تو وہ ربا اور سودی

قرض ہے ، بالفاظ دیگر حقیقت قرض یہ کہ ایک شخص کا دوسرے سے ضرور منہ کو اپنا مال ایک خاص وقت تک کے لئے اس طور پر دینا کہ اب وہ مال دوسرے کی ملکیت میں ہے اور وہ اس میں جو چاہے مالکیتہ تصرف کر سکتا اور جس طرح چاہے اس سے فائدہ اٹھا سکتا ہے البتہ وقت مقرر کے بعد اُسے ویسا ہی مال ضرور واپس کرنا پڑے گا ۔ شریعت میں قرض سے متعلق جو احکام ہیں ان کا تعلق اسی حقیقت قرض سے ہے لفظ قرض سے نہیں ، ربا و سود کا تعلق بھی اسی حقیقت قرض سے ہے مثلاً جو شخص اپنا مال دوسرے کو برتنے کے لئے اس تحفظ اور ضمانت کے ساتھ دیتا ہے کہ عندالطلب یا وقت مقرر پر وہ مال اُسے پورے کا پورا مع اضافہ کے ادا کیا جائے گا تو اس معاملے کا نام خواہ کچھ ہی رکھا جائے لیکن حقیقت کے لحاظ سے ربا کا معاملہ ہے نام کے بدلنے سے شے کی حقیقت کبھی نہیں بدلتی اور نہ ان اچھے بُرے اثرات میں کچھ کمی بیشی واقع ہے جو اس شے کے ساتھ مخصوص و مختص ہیں ، مثلاً معاملہ ربا و سود کو اُس کے جن بُرے اثرات و نتائج کی وجہ سے حرام و ممنوع ٹھہرایا گیا وہ اثرات و نتائج جس معاشی معاملے میں بھی پائے جاتے ہوں وہ ربا و سود کا معاملہ ہے اور حرام و ممنوع ہے خواہ آپ اس کا نام کچھ بھی رکھیں اُسے منع و فائدہ کہیں یا ہدیہ و انعام ۔ زہر کو تریاق اور تریاق کو زہر کہنے سے نہ اس کی حقیقت بدلتی ہے اور نہ اس کی خاصیت ۔

لیکن بڑے افسوس کے ساتھ کہنا پڑتا ہے کہ بلا سود بنکاری کی رپورٹ میں حقائق کو الفاظ سے اور مقاصد کو وسائل سے بدلتے اور حیلوں کے ذریعے حرام کو حلال بنانے کی بھرپور کوشش کی گئی ہے اللہ ہمارے حال پر رحم فرمائے ۔

تیسری بڑی غلط فہمی ضمانت سود کی توجیہ کے بارے میں ہے جس میں بہت سے لوگ مبتلا ہیں اور جو اس رپورٹ میں بھی جلوہ گھر نظر آتی ہے ۔ اس بارے میں رپورٹ کے صفحہ سولہ اور ستارہ پر جو تحریر فرمایا گیا ہے وہ بلفظہ اور بحرف درج ذیل ہے :

صرفی ضروریات کے قرضوں پر ضمانت کی عقلی توجیہ بالکل واضح

ہے ایسے قرضے زیادہ تر پریشان حال لوگ لیتے ہیں تاکہ ان کی ایسی فوری اور شدید ضروریات پوری ہو سکیں جن کے لئے ان کے پاس ذاتی وسائل موجود نہیں انسانیت اور اخلاق کا تقاضا یہ ہے کہ ایسے لوگوں سے سود لے کر انہیں مزید زیر بار نہ کیا جائے، البتہ جہاں تک پیداواری ضروریات کے قرضوں پر سود لینے کا معاملہ ہے اسلام نے اس کی ممانعت اپنے معاشرتی فلسفے کے پیش نظر کی ہے جس کا بنیادی اصول معاشرے میں عدل و انصاف قائم کرنا ہے۔

اس عبارت میں سود کی دو قسمیں کر کے ہر قسم کی ممانعت کی الگ الگ توجیہ بیان فرمائی گئی ہے، نجی ضروریات کے قرضوں پر ممانعت سود کی وجہ سے بتلائی گئی ہے کہ اس قسم کا سود اخلاقی تقاضوں کے مطابق نہیں لہذا اس سے منع کیا گیا ہے گویا اس قسم کے سود کی ممانعت قانونی نہیں اخلاقی ہے اور اس کا لینا حرام نہیں مکروہ ہے یعنی اس کا نہ لینا لینے سے اچھا ہے۔ بلاشبہ یہ توجیہ قرآن مجید کی رو سے غلط و باطل ہے اس لئے کہ قرآن مجید نے ربا کی ہر قسم کو خواہ وہ نجی اور صرفی ضروریات کے قرضوں سے تعلق رکھتی ہو یا تجارتی مقاصد کے قرضوں سے متعلق ہو لفظ ظلم سے تعبیر فرمایا ہے جو عدل کی ضد اور حق تلفی کے مترادف ہے، اور چونکہ ظلم و حق تلفی حرام اور اس کی ممانعت قانونی ہے لہذا قرآن حکیم کے مطابق ہر قسم کی ربا کی ممانعت قانونی ہے یہی وجہ ہے کہ اس کا ارتکاب کرنے والوں کو اللہ اور اس کے رسول کے ساتھ جنگ کرنے والے بتلایا گیا اور ان کے لئے شدید عذاب کی وعید ہے جو کسی غیر اخلاقی مکروہ قسم کے جرم پر نہیں ہو سکتی۔

عبارت مذکور میں پیداواری ضروریات کے قرضوں پر سود کی ممانعت کی وجہ سے لکھی گئی ہے کہ چونکہ اس قسم کا سود اسلام کے معاشرتی فلسفے کے جس کا بنیادی اصول معاشرے میں عدل و انصاف کا قیام ہے، خلاف ہے لہذا اس سے منع فرمایا گیا ہے، یہ توجیہ اجمالی طور پر تو صحیح ہے لیکن اس کے متصل بعد اس کی جو توضیح و تفصیل لکھی گئی ہے اس کے لحاظ سے غلط ہے گویا »کلمۃ حق اُرد بہا الباطل« کا مصداق ہے، اس توضیح و تفصیل میں لکھتے ہیں

پھر اس کے برعکس ایک اور صورت حال بھی ہے اور وہ یہ کہ اگر صاحب زر کا نفع میں سود کے بطور ایک حصہ پہلے مقرر کر دیا جائے چونکہ یہاں بات اس سود کے متعلق ہو رہی ہے جو جدا آور اور تجارتی مقاصد کے قرضوں پر لیا دیا جاتا ہے لہذا اس عبارت کا مطلب یہ ہوا کہ قرض کے مال کے ساتھ تجارت میں مقروض کو جو نفع حاصل ہوتا ہے اس نفع میں مقرض یعنی قرض دینے والے کا بھی لازمی حصہ ہوتا ہے جو اُس کو پورا آور ضرور ملنا چاہئے ورنہ عدل نہ ہوگا جو اسلام کے معاشرتی فلسفے کا بنیادی اصول ہے حالانکہ یہ مطلب قطعی طور پر غلط اور باطل ہے کیونکہ فقہ کا یہ مسلّم قاعدہ ہے کہ قرض کا مال ، مقرض کی ملکیت سے نکل کر مقروض کی ملکیت میں چلا جاتا ہے اور اس مال کی حیثیت گویا اُس کے ذاتی مال کی سی ہو جاتی ہے ، لہذا اُس مال کے ساتھ محنت کر کے کمائے ہوئے نفع کی حیثیت بالکل ویسی ہوتی ہے جو اُس کے دوسرے مال کے ساتھ کمائے ہوئے نفع کی حیثیت ، یعنی وہ تمام کا تمام نفع اس کا حق ہوتا ہے دوسرا کوئی اُس کے کسی حصے کا حقدار نہیں ہوتا خواہ وہ قرضخواہ ہو یا غیر قرض خواہ ، جب حقیقت یہ ہے تو پھر قرضخواہ کم لے یا زیادہ ، اپنا حق نہیں دوسرے کا حق لیتا ہے جو عدل کے منافی اور ظلم ہے ، قرآن مجید سے اس کا ثبوت یہ کہ اُس نے دیا اور سود سے توبہ کرنے اور اُس سے باز آنے والوں سے کہا ہے کہ تم صرف اپنا اصل مال لے سکتے ہو اُس پر زائد کچھ نہیں لے سکتے اگر زائد کچھ بھی لو گے تو تمہارا یہ لینا ظلم ہوگا - سورہ بقرہ کی آیت ہے :

وَإِنْ تُمْنِمَ فَلَكُمْ رُؤُوسُ أَمْوَالِكُمْ لَا تَظْلِمُونَ

اس قرآنی آیت سے صاف ثابت ہوتا ہے کہ قرضخواہ صرف قرض کی اصل رقم لینے کا حقدار ہوتا ہے اس پر نائد کچھ بھی لینے کا حقدار نہیں ہوتا خواہ اس رقم کے ساتھ کام کر کے قرضدار نے کتنا ہی زیادہ نفع کیوں نہ کمایا ہو لہذا اس سے اُس بات کی نفی اور تردید ہو جاتی ہے جو عبارت مذکور میں لکھی گئی ہے یعنی یہ کہ قرض کی رقم کے ساتھ قرضدار کلام کر کے جو نفع

کھاتا ہے اُس میں قرض خواہ کلا بھی حق اور حصہ ہوتا ہے۔
 علاوہ ازیں اگر یہ بات اس اصولی تصور کی بنیاد پر کہی گئی ہے
 کہ محنت کی طرح سرمایہ بھی دولت کو پیدا کرتا ہے لہذا جس کاروبار میں
 ایک کی محنت اور دوسرے کا سرمایہ ہو اس کا منافع دونوں کے درمیان تقسیم
 ہونا چاہئے، محنت سے پیدا شدہ حصہ محنت کش کو اور سرمائے سے پیدا شدہ
 حصہ سرمائے والے کو ملنا چاہئے، تو چونکہ یہ اصولی تصور کئی وجوہ سے
 غلط و باطل ہے لہذا اس پر مبنی بات بھی غلط و باطل ہے۔

اس اصولی تصور کے غلط اور باطل ہونے کی پہلی وجہ یہ ہے کہ یہ
 واقعہ نفس الامر کے خلاف ہے کیونکہ واقعہ میں کوئی سرمایہ خواہ کسی
 شکل میں بھی ہو اپنے وجود کو جوں کا توں پوری طرح قائم و برقرار رکھتے ہوئے
 کسی نئی چیز کے وجود کا باعث نہیں بنتا نہ بیکار بڑے رهنے کی شکل میں
 اور نہ کاروبار کے اندر استعمال ہونے کی شکل میں، کاروبار کی جن صورتوں
 میں سرمائے کے ذریعے پیداوار میں اضافہ ہوتا ہے ان صورتوں میں سرمایہ اپنی
 حالت پر جوں کا توں پوری طرح برقرار نہیں رہتا بلکہ جزوی یا کلی طور پر
 تحلیل ہو کر اُس پیداوار میں مل جاتا ہے جو نئی محنت سے وجود میں آتی ہے
 گویا سرمائے کے ذریعے پیداوار میں جو اضافہ ہوتا ہے وہ سرمائے کے پیدا کرنے سے
 نہیں بلکہ سرمائے کے ایک حصہ کے اس میں منتقل ہو جانے سے ہوتا ہے سطح
 ہیں لوگوں کو اس سے دھوکا لگتا اور وہ اس غلط فہمی میں مبتلا ہو جاتے ہیں
 کہ سرمائے نے اس کو پیدا کیا اور سرمایہ دولت کو پیدا کرتا ہے، پیدا کرنا
 دراصل اُس کا وصف ہے جو زندگی اور جس و حرکت رکھتا ہو اور سہرا یہ اس
 وصف سے عاری ہوتا ہے لہذا اس کی طرف کسی چیز کو پیدا کرنے کی نسبت
 صحیح نہیں ہوتی۔

دوسری وجہ اس اصولی تصور کے باطل ہونے کی یہ ہے کہ اس پر
 عمل کرنے سے قومی دولت چند ہاتھوں میں سمٹتی اور اس کی گردش کا دائرہ
 چند سرمایہ داروں تک محدود ہو کر رہ جاتا ہے اور قومی معیشت کی گاڑی ان
 کی مرضی کے مطابق چلتی ہے کیونکہ وسائل دولت پر اُن کا قبضہ و تسلط ہو

جاتا ہے جس کا اسلام مخالف ہے قرآن مجید میں ارشاد رب العزت ہے كَيْلًا بِكُفْرِنَ
 دَوْلَةً بَيْنَ الْأَغْنِيَاءِ وَيَمْنُكُمُ تَاكَمَ مال کی گردش تم میں کرے چند اغنیاء کے درمیان
 محدود ہو کر نہ رہ جائے

یہ اس لئے کہ اس سے معاشرے میں غیر فطری قسم کا معاشی عدم
 توازن پیدا ہوتا ہے اور پھر اس سے گونا گوں معاشرتی اور سماجی برائیاں جنم
 لیتی اور معاشرے کو تباہ و برباد کر کے رکھ دیتی ہیں اسلام چونکہ یہ چاہتا ہے
 کہ معاشرے کے ہر ہر پہلو میں مکمل اعتدال و توازن پیدا ہو جو پائیدار امن و
 اطمینان کی بنیاد ہے لہذا اس کے نزدیک ہر وہ نظریہ اور اصول باطل قرار پاتا
 ہے جس سے معاشرے کا توازن بگڑتا اور بڑا سنی و بے چینی وجود میں آتی ہو،
 اور چونکہ زیر بحث تصور بھی ایسا ہی تصور ہے لہذا باطل و مردود قرار پاتا
 ہے۔

تیسری وجہ اس کے باطل ہونے کی یہ ہے کہ اس سے معاشی حق و عدل
 کے مختلف و متضاد پیمانے وجود میں آتے اور مزدور اور سرمایہ دار کے درمیان
 کبھی ختم نہ ہو سکنے والے نزاع و جدال کا دروازہ کھلتا ہے وہ اس طرح کہ اس
 اصولی تصور کو ماننے والے آج تک یہ متعین نہیں کر سکے اور یقیناً وہ آئندہ
 بھی کبھی متعین نہیں کر سکیں گے کہ دولت کے پیدا کرنے میں محنت کا کتنا
 عمل دخل ہوتا ہے اور سرمائے کا کتنا عمل دخل، بنا بریں آج تک یہ مسئلہ
 اندھیرے میں ہے کہ محنت اور سرمائے کے اشتراک سے جو دولت پیدا ہوتی ہے
 اس میں فیصد کے لحاظ سے محنت کش کا کتنا حق ہوتا ہے اور سرمایہ دار کا
 کتنا حق، بلکہ ان لوگوں نے اس کے تعین کا معاملہ فریقین کی مرضی پر چھوڑ
 دیا ہے کہ وہ جو بھی آپس میں طے کر لیں وہی ہر ایک کا حق ہے لیکن عملاً اس کا
 تعین سرمایہ دار کی مرضی سے ہوتا ہے وہ جو طے کرتا ہے محنت کش کو اپنی
 مجبوری کی بنا پر وہی ماننا پڑتا ہے؟ اور اس میں سرمایہ دار کی ہمیشہ یہ
 کوشش ہوتی ہے کہ خود زیادہ سے زیادہ لے اور محنت کش کو صرف اتنا دے کہ
 اس کی قوت کار بحال رہے اور کام میں کوئی رکاوٹ پیدا نہ ہو، محنت کش
 سرمایہ دار کے طے کردہ اصول کو مان تو لیتا ہے لیکن اسے برابر یہ احساس

رہتا ہے کہ اُس کی حق تلفی ہو رہی ہے چنانچہ جب بھی اُس کو موقع ملتا ہے
 اجرت میں اضافے کا مطالبہ کر دیتا ہے اگر سرمایہ دار خوشی کے ساتھ اضافہ
 نہیں کرتا تو وہ ہڑتال اور توڑ پھوڑ برپا کرتا ہے، آپ سرمایہ دار اسی میں اپنا
 فائدہ دیکھتا ہے کہ کچھ اضافہ کر دے چنانچہ کر دیتا ہے، پھر کچھ عرصہ
 کے بعد محنت کش کی طرف سے اجرت بڑھانے کا تقاضا شروع ہو جاتا ہے جب
 اسٹرائک وغیرہ کی نوبت آتی تو سرمایہ دار اپنے مفاد کو بچانے کے لئے کچھ
 مزید بڑھا دیتا ہے لیکن یہ سلسلہ کہیں ختم نہیں ہوتا اور سرمایہ دار اور
 محنت کش کے درمیان کشمکش ہمیشہ جاری رہتی ہے، اور دوسری طرف حق
 اور عدل و ظلم کے پیمانے برابر بدلتے رہتے ہیں، ایک وقت میں معاملے کی جو
 صورت عدل و انصاف کے مطابق قرار پاتی ہے دوسرے وقت وہی صورت ظلم و نا
 انصافی کا مصداق ٹھہرتی اور پھر ایک دوسری شکل تجویز کی جاتی اور یہ
 سمجھا جاتا ہے کہ یہ حق و عدل کے عین مطابق ہے لیکن اگر چل کر پھر یہ
 دوسری شکل بھی ظالمانہ قرار پاتی اور ایک تیسری عادلانہ شکل تجویز کی
 جاتی ہے، مثلاً اگر کل عدل و انصاف یہ تھا کہ منافع میں سے دو تہائی سرمایہ
 دار کو اور ایک تہائی محنت کش کو ملے اور اس کے برعکس ظلم تھا تو آج یہ
 عدل قرار پاتا ہے کہ سرمایہ دار کو ایک تہائی اور محنت کش کو دو تہائی ملے
 اور پچھلی شکل اب مصداق ظلم بن جاتی ہے، گویا عدل اور ظلم کے معیار و
 پیمانے حالات کے تحت بدلتے اور نئی سے نئی شکلیں اختیار کرتے ہیں حالانکہ
 اس کے برعکس ہونا یہ چاہتے تھا کہ حالات، عدل کے ایک متعین اور محکم
 معیار کے تحت بدلتے، بہر کیف اس صورت حال کا بغور جائزہ لیا اور اس کے
 اصل سبب کا کھوج لگایا جائے تو نظر آتا ہے کہ اس کا اصل سبب وہ مجہول
 اصولی تصور ہے جو یہ تو کہتا ہے کہ محنت کی طرح سرمایہ بھی مال و دولت
 کو پیدا کرتا ہے لیکن یہ نہیں بتلاتا کہ اُن میں سے کون کتنی دولت پیدا کرتا
 اور کس کا کتنا اُس میں حق اور حصہ ہے، اور وہ یہ اس لئے نہیں بتلا سکتا
 کہ جو بات بنیاد سے ہی غلط و باطل ہو اُس کے درمیان صحت اور حق کے تعین
 کا سوال ہی پیدا نہیں ہوتا۔

غرضیکہ کئی وجوہ ہیں جن کی بنا پر مذکورہ اصولی تصور اسلام کی نظر میں غلط اور باطل قرار پاتا ہے بلکہ دیکھا جائے تو دراصل یہی وہ اصولی تصور ہے جو اسلام کے معاشی نظام کو بنیادی طور پر سرمایہ دارانہ معاشی نظام سے الگ کر دیتا ہے جس طرح کہ ذرائع پیداوار کس کی شخصی و انفرادی ملکیت کا تصور، اسلامی معاشی نظام کو نظام اشتراکیت سے جدا کر دیتا ہے اور وہ بنیادی طور پر دو مختلف معاشی نظام بن جاتے ہیں۔

جاننے والے جانتے ہیں کہ نظام سرمایہ داری یعنی کپیٹلزم کی اساس ہی اس اصول پر قائم ہے کہ محنت اور سرمایہ دونوں مال و دولت کو پیدا کرتے ہیں بلکہ دیکھا جائے تو اسی اصولی تصور کی وجہ سے اس نظام کو نظام سرمایہ داری کہا جاتا ہے یعنی سرمائے کو عامل پیداوار ماننے کی وجہ سے ورنہ نفس سرمایہ کو تو اشتراکیت بھی مانتی ہے۔ نظام سرمایہ داری میں معاشی حق و عدل اور معاشی ظلم و نا انصافی کے جو اصول و ضوابط اور محنت و سرمائے کے متعلق جو قوانین و قواعد ہیں وہ سب اسی اصولی تصور پر مبنی ہیں کہ محنت کی طرح سرمایہ بھی دولت کو پیدا کرتا ہے چنانچہ اسی اصولی تصور کی بنا پر نظام سرمایہ داری میں نفس سود کوئی بڑی چیز نہیں برائی اگر کچھ ہے تو اس کی شرح کی کمی و بیشی میں ہے یہی وجہ ہے کہ نظام سرمایہ داری کے ماننے والے کبھی یہ بحث نہیں کرتے کہ سود جائز ہے یا ناجائز بلکہ وہ صرف اس سے بحث کرتے ہیں کہ کن حالات میں اس کی کتنی فیصد شرح ہونی چاہتی ہے اور کتنی نہیں ہونی چاہتی، نظام سرمایہ داری کے متعلق یہ بتلانے کی ضرورت نہیں کہ وہ اپنے گونا گوں بڑے اثرات اور تباہ کن نتائج کی وجہ سے دنیا میں کتنا مردود قرار دیا چکا ہے خود اس کے ماننے والے اس سے متنفر و بیزار ہو کر اسے خیر باد کہہ رہے اور اس سے چھٹکارہ حاصل کرنے کی فکر میں ہیں کیونکہ یہ حقیقت روز روشن کی طرح سامنے آ چکی ہے کہ اس نظام سے معاشرے میں غیر فطری اور بھیانک قسم کا معاشی عدم توازن اور نشیب و فراز پیدا ہوتا اور اس سے طرح طرح کی اخلاقی، معاشرتی، معاشی، سیاسی

اور ثقافتی برائیاں وجود میں آتی ہیں جو معاشرے کو بدامنی و بے چینی کا گہوارہ بنا کر رکھ دیتی ہیں ، مغرب کے سرمایہ دار معاشرے اس نظام کی برائیوں کو کم کرنے اور ان پر قابو پانے کے لئے مختلف تدابیر اور اصلاحات کا سہارا لے رہے ہیں بڑے بڑے رفاہی ادارے ہیں جو رفاہ عام کے لئے کام کر رہے ہیں سرمایہ داروں سے ان کی کمائی کا بڑا حصہ بطور ٹیکس لیا جاتا اور حکومت کے خزانے میں جمع ہوتا اور مختلف اجتماعی مصارف میں خرچ کیا جاتا ہے لیکن اس کے باوجود یہ معاشرے رو بہ انحطاط اور مائل بہ زوال ہیں کسی کو چین و سکون نصیب نہیں۔ اور اس کی وجہ اس کے اندر معاشی ظلم و استحصال کا پایا جانا ہے۔

سطور بالا میں جو بحث کی گئی اس سے یہ سوال پیدا ہو سکتا ہے کہ جب کوئی سرمایہ ، مال و دولت کو پیدا نہیں کرتا تو پھر اسلام میں مضاربت اور مزارعت کا جواز کیوں ہے ؟ تو اس کا جواب یہ کہ جیسا کہ بیچھے عرض کیا گیا کہ مضاربت کا جواز بمعنی عدم حرام ، اس وجہ سے ہے کہ اس میں سرمائے والے کا سرمایہ کام کرنے والے فریق کے پاس بطور قرض نہیں بلکہ بطور امانت ہوتا ہے اور کاروبار میں نقصان ہونے کی صورت میں پورا نقصان سرمائے والا فریق برداشت کرتا ہے نیز بعض صورتوں میں کام کرنے والا فریق مضاربت کے مال کو اپنی ذاتی ضروریات پر بھی خرچ کر سکتا ہے جو نفع کی صورت میں کام کرنے والے کے نفع سے منہا نہیں ہوتا ، مطلب یہ کہ مضاربت کا جواز اس وجہ سے ہرگز نہیں کہ اسلام سرمائے کو پیدائش دولت کا عامل تسلیم کرتا ہے۔

جہاں تک مزارعت کا تعلق ہے وہ ایک متنازع فیہ اور نہایت اختلافی معاملہ ہے لیکن یہاں مختصر طور پر یہ عرض کر دینا کافی ہے کہ ائمہ اربعہ میں سے امام ابو حنیفہؒ ، امام مالکؒ ، اور امام شافعیؒ کے نزدیک مستقلاً مزارعت کی ہر شکل باطل اور فاسد ہے ، قاضی ابو یوسف کی کتاب الفراج اور الرد علی سیر الاوزاعی میں امام ابو حنیفہؒ کا یہ قول صراحت کے ساتھ مذکور ہے۔ جو

حضرت امام کی وفات کے تھوڑے عرصے بعد لکھی گئیں جبکہ خود قاضی ابو یوسف مزارعت کے جواز کے قائل ہیں، امام مالک کا قول منوطاً اور مذہب میں اور امام شافعی کا قول کتاب الام میں صراحتاً مذکور ہے، امام احمد بن حنبل کے متعلق متعدد کتابوں میں لکھا ہے کہ اُن کے نزدیک مزارعت کی صوف ایک شکل جائز ہے جس میں بیج بھی مالک زمین کی طرف سے ہو اور باقی لھکیں ناجائز ہیں۔ اس سے بخوبی اندازہ لگایا جا سکتا ہے کہ مزارعت کی حیثیت اسلام میں کیا ہے پھر جب یہ معاملہ سرے سے جائز ہی نہیں تو اس سے کسی دوسری بات کے جواز کی گنجائش ہی ختم ہو جاتی ہے۔

ریورٹ مذکور کے مطالعے سے صاف واضح ہوتا ہے کہ اس کے مرتبین کے ذہن میں یہ بات پیش ہی ہوئی ہے کہ اسلام بھی سرمائے کو پیدائشی دولت کا عامل تسلیم کرتا ہے لہذا سرمائے والے کو کاروبار کے منافع سے ضرور حصہ ملنا چاہئے اس کا کلم کرنا ضروری نہیں۔ پھر حال بس ہیں کبھی شک نہیں کہ اسلام معاشرے میں کامل عدل و انصاف کا قیام چاہتا ہے لہذا اس کے نزدیک معاشی معاملات اور کاروبار کی وہ تمام شکلیں جائز ہیں جو عدل کے مطابق ہوں اور وہ سب شکلیں ناجائز ہیں جو عدل کے منافی اور ظلم پر مبنی ہوں لیکن یہ فیصلہ کہ کونسی شکلیں عدل کے مطابق اور کونسی اُن کے خلاف ہیں صرف اس وقت ہو سکتا ہے جب یہ متعین ہو کہ اسلام میں معاشی حق و عدل اور معاشی ظلم و حق تلفی کا تصور کیا ہے جو اشتراکیت اور سرمایہ داری کے تصور ہائے عدل و ظلم سے مختلف بھی ہے اور بہتر بھی، لہذا موجودہ معاشی ڈھانچے میں اسلام کے نام پر کوئی ردوبدل اور تغیر و تبدل کرنے سے پہلے ضروری ہے کہ پوری توجہ و تحقیق کے ساتھ یہ متعین کیا جائے کہ قرآن و حدیث میں معاشی عدل و ظلم کا جو تصور ہے وہ کیا ہے اور اس پر مبنی معاشی اصول کیا ہیں؟ بلکہ اس سلسلہ میں خاص طور پر جس چیز کے تعین کی اشد ضرورت ہے وہ وہ معاشی مقاصد ہیں جنکو اسلام نے اپنے معاشی عدل و ظلم اور معاشی اصول و ضوابط کے تعین میں پوری طرح ملحوظ و مد نظر رکھا ہے اور جن کو وہ اپنے مجوزہ مثالی معاشرے میں بروئے کار لانا اور جلوہ گر دیکھنا چاہتا ہے

کیونکہ اس کے بغیر نہ اسلام کے معاشی، عدل و انصاف اور معاشی اصول و افکار کا صحیح مطلب سمجھ میں آ سکتا ہے اور نہ ان اختلافات کو سلجھایا اور دور کیا جا سکتا ہے جو اسلامی معاشیات کے متعلق علماء کے درمیان پائے جاتے ہیں اور جن کی وجہ سے اسلام کا معاشی نظام ایک معما بن کر رہ گیا ہے اور جن کو سلجھانے اور دور کرنے کی اشد ضرورت ہے، بلکہ سچ پوچھنے تو اسلامی نظریاتی کونسل کے کرنے کا اصل کام یہی ہے کہ وہ اسلامی نظریہ حیات کے ہر جز پہلو کو نظری طور پر متعین اور واضح کرے اور یہ بتائے کہ قرآن و سنت کے مطابق اسلام کا حقیقی اجتماعی نظام معاشی، معاشرتی، سیاسی اور ثقافتی طور پر کیا ہے اور وہ غیر اسلامی نظاموں سے بنیادی طور پر کیسے مختلف اور عقلی طور پر کیسے بہتر ہے قطع نظر اس سے کہ موجودہ حالات میں قابل عمل ہے یا نہیں کیونکہ اس کا تعلق عملی تطبیق سے ہے نظریے سے نہیں اور جو بیانیہ خود ایک مستقل مسئلہ ہے، نیز یہ بھی بتائے کہ اسلام کے حقیقی اجتماعی نظام کے عمل میں آنے اور بائیداری کے ساتھ قائم رہنے کے لئے جس طرح کے ذہنی اور خارجی حالات کا موجود ہونا ضروری ہے وہ کیا اور کس طریقہ سے وجود میں آ سکتے ہیں، اسی طرح یہ بھی بتائے کہ اسلام کی وہ حکمت عملی اور حکیمانہ پالیسی کیا ہے جو اس نے ناموافق حالات میں عبوری لائحہ عمل کے لئے تجویز کی اور مسلمان معاشروں کو اس کی اجازت دی ہے کہ وہ ناموافق عبوری حالات میں اس حکمت عملی کو ملحوظ رکھتے ہوئے اپنے لئے عبوری لائحہ عمل بنا سکتے ہیں۔

بہر حال میرا یہ پختہ خیال ہے کہ جب تک اسلامی نظریہ حیات کے متعلق یہ نظری و علمی کام نہ کیا جائے گا ہم خواہش کے باوجود اپنے موجودہ معاشرتی، معاشی، سیاسی اور ثقافتی ڈھانچے کو اسلام کے مطابق تبدیل کرنے میں کامیاب نہ ہو سکیں گے قدم قدم پر ٹھوکریں کھائیں گے، غیر اسلامی کو اسلامی اور اسلامی کو غیر اسلامی سمجھنے رہیں گے اور ہماری بہت سی کوششیں بیکار اور رائیگان جائیں گی اور نتیجہ ہم گھائے میں رہیں گے لہذا مذکورہ علمی و نظری کام اولین فرصت میں اور پوری توجہ و احتیاط کے ساتھ

کرتے کی ضرورت ہے۔

آخر میں میں یہ ضرور عرض کروں گا کہ ماضی کے طویل تاریخی پس منظر کے نتیجے میں آج ہمارے معاشرے کی جو اعتقادی ایمانی، اخلاقی، معاشرتی، معاشی اور سیاسی صورت حال ہے اس میں اسلام کا حقیقی اجتماعی نظام پہلے تو پوری طرح عمل میں آ ہی نہیں سکتا اور اگر کسی طرح عمل میں آجائے تو پائیداری کے ساتھ قائم نہیں رہ سکتا کیونکہ اس کے لئے جس طرح کا ذہنی اور خارجی ماحول ضروری اور ناگزیر ہے بد قسمتی سے موجود نہیں لہذا جب تک وہ خاص طرح کا ذہنی و خارجی ماحول وجود میں نہیں آ جاتا اس عبوری دور میں ہم اسلامی حکمت عملی کے تحت اپنے لئے عبوری لائحہ عمل بنا سکتے اور ان کے مطابق اپنی عملی زندگی کی گاڑی چلا سکتے ہیں بشرطیکہ ہم اجتماعی طور پر یہ طے کر لیں کہ ہمیں بالآخر اسلام کے حقیقی اجتماعی نظام کو اپنانا اور کامل طور پر اختیار کرنا ہے کیونکہ عبوری لائحہ عمل کی اجازت اور رعایت صرف ایسے مسلم معاشرے کے لئے ہے جس نے اسلام کے حقیقی اجتماعی نظام کو اپنانے اور اختیار کر لینے کا قطعی فیصلہ کر لیا ہو اور اس کے لئے سنجیدگی کے ساتھ ماحول پیدا کرنے کی کوشش بھی شروع کر دی ہو جو اسلام کے حقیقی اجتماعی نظام کے عمل میں آنے کے لئے ضروری ہے۔ عبوری لائحہ عمل کے متعلق اسلام کی حکمت عملی یہ ہے کہ اس کے بنانے میں دو چیزوں کا پورا لحاظ رکھا جائے ایک یہ کہ وہ معاشرے کے موجودہ حالات میں قابل عمل ہو اس کے نفاذ سے مخالف رد عمل کا اندیشہ نہ ہو جس کا ضرر ہمیشہ حاصل شدہ فائدے سے زیادہ ہوا کرتا ہے، دوسری چیز یہ کہ وہ حقیقی لائحہ عمل کے قریب تر ہو اور اس پر عمل کرنے کے نتیجے میں موجود ظلم و فساد میں گچھ کمی ہو سکتی اور قدم اصل منزل مقصود کی طرف بڑھ سکتا ہو، اور یہ حکمت عملی اس تصور پر مبنی ہے کہ ناموافق و ناسازگار حالات کی وجہ سے کامل خیر و بہلائی کا حصول ممکن نہ ہو اور دو برائیوں میں سے ایک کا اختیار کرنا ضروری ہو تو اس برائی کو ہادل خواستہ اور وقتی طور پر اختیار کر لیا جائے جو نسبتاً کم درجہ کی ہو۔

اس میں شک نہیں کہ عبوری لائحہ عمل کے تعین کا مسئلہ بڑا نازک اور پیچیدہ مسئلہ ہے جو ایسے لوگوں کے اجتماعی غور و فکر اور صلاح و مشورے ہی سے حل ہو سکتا ہے جو ایک طرف معاشرے کے ذہنی و خارجی حالات پر وسیع اور گہری نظر رکھتے ہوں اور دوسری طرف اسلام کے حقیقی ضابطہ حیات کو خوب اچھی طرح جانتے ہوں، نیز اُس حکمت عملی سے بھی پوری طرح آگاہ ہوں جو عبوری لائحہ عمل کے لئے اسلام نے تجویز کی ہے اسی طرح وہ غیر معمولی فہم و فراست اور اعلیٰ سوجھ بوجھ سے بھی آراستہ ہوں۔ اور پھر ہر عبوری لائحہ عمل کے متعلق نہایت واضح الفاظ میں یہ اعلان کرنا بھی ضروری ہے کہ یہ لائحہ عمل حقیقی طور پر اسلامی نہیں اس کی بنا پر کسی کو اسلام کے بارے میں کوئی رائے قائم نہیں کرنی چاہئے اسے ہم اسلامی حکمت عملی کے تحت اپنے موجودہ حالات کی وجہ سے بادل نخواستہ اختیار کر رہے اور مستقل طور پر نہیں بلکہ عارضی طور پر اختیار کر رہے ہیں جب حالات تبدیل ہوں گے ہم اس کو چھوڑ دیں گے اور ساتھ ہی یہ بھی بتلایا جائے کہ اسلام کا حقیقی لائحہ عمل کیا ہے۔

یہ اعلان اس لئے ضروری ہے کہ بدقسمتی سے آج ہمارے جو ذہنی اور خارجی حالات ہیں وہ کسی طرح اطمینان بخش نہیں لہذا ان حالات کے مطابق جو بھی قابل عمل قسم کا لائحہ عمل تجویز ہوگا ظاہر ہے کہ وہ اطمینان بخش نہ ہوگا اس کی بنا پر اسلام کے متعلق کوئی رائے قائم کی جائے گی تو یقیناً اچھی نہ ہوگی، مثلاً آج ہم معاشی شعبے سے متعلق جو بھی قابل عمل قسم کا عبوری لائحہ عمل تجویز کریں گے ناممکن ہے کہ وہ سود و قمار اور ظلم و استحصال سے کلی طور پر پاک و صاف ہو، اس میں ہمیں جاگیر دار اور سرمایہ دار کے مفادات کا ضرور لحاظ رکھنا پڑے گا اور بعض ایسے معاملات معمولی رد و بدل کے ساتھ ضرور قائم رکھنے پڑیں گے جو اگرچہ حرام و ناجائز ہیں لیکن معاشرے کی بڑی اکثریت ان کو یکسر چھوڑنے کے لئے تیار نہیں، آج عام طور پر ہم مسلمانوں کا حال یہ ہے کہ نفع کی توقع نہ ہو تو کوئی کسی کو اپنا مال مفت پر تنے کے لئے نہیں دیتا اور مال کی حرص نے حلال و

حرام کی تمیز ختم کر دی اور ہر شخص یہ چاہتا ہے کہ تھوڑے سے تھوڑے وقت میں بڑے سے بڑا مالدار بن جائے ، اسی طرح ہمیں اس عبوری معاشی لائحہ عمل میں اُن غیر مسلم اقوام و ممالک کے مفادات کا بھی لحاظ رکھنا پڑے گا جن کی معیشت سے ہماری معیشت نتھی ہے اور جن کے معاشی اور سیاسی شکنجوں میں ہم بُری طرح کسے ہوئے ہیں اور نہ صرف یہ کہ تعمیر و ترقی کے منصوبوں میں ان کے تعاون کے محتاج ہیں بلکہ بعض بنیادی ضروریات تک کے لئے اُن کے دست نگر ہیں لہذا اگر ہم موجودہ حالت میں اُن کے مفادات کا لحاظ نہ رکھیں تو اُس کے رد عمل سے ہمیں قومی طور پر شدید نقصان پہنچ سکتا ہے اور ظاہر ہے کہ جس معاشی لائحہ عمل میں مذکورہ چیزوں کا لحاظ ضرور نقصان پہنچے گا اور ہماری نئی نسل اُس سے متفر ہو کر اشتراکیت کی طرف چلی جائے گی اور اس کے تمام تر ذمہ دار وہ مسلمان ہوں گے جو اسلام کے معاشی نظام کی غلط ترجمانی کر رہے ہیں ، بنا بریں ضروری ہے کہ ایسے لائحہ عمل کے متعلق واضح طور پر یہ اعلان ہو کہ یہ اسلامی نہیں ، اس اعلان کا دوسرا فائدہ یہ ہوگا کہ مسلمان اس عبوری لائحہ عمل کے ساتھ چمٹ کر نہ رہ جائیں گے اور جب چھوڑنے کا وقت آنے گا تو اس کو بخوشی چھوڑ دیں گے اور اس سے بہتر دوسرے لائحہ عمل کو اختیار کر لیں گے۔ آخر میں پھر یہ عرض کر دینا مناسب سمجھتا ہوں کہ اس مضمون کا مقصد محض اسلام اور مسلمانوں کی خیر خواہی ہے اور اُس ذمہ داری سے بہتہ برآ ہونے کی کوشش ہے جو مجھ جیسے لوگوں پر اسلام کی طرف سے عائد ہوتی ہے۔

تاریخ اور خرافات کا رشتہ

ڈاکٹر نثار احمد فاروقی

کسی نے کہا تھا کہ تاریخ میں ناموں اور تاریخوں کے سوا باقی سب کہانی ہوتی ہے اور کہانیوں میں ناموں اور تاریخوں کو چھوڑ کر باقی سب حقیقت ہوتی ہے۔ کہنے والے نے یہ بات کس نیت یا مقصد سے کہی ہوگی یہ فیصلہ کرنا مشکل ہے۔ بظاہر وہ افسانے کی وکالت کر رہا ہے کہ اس میں حقیقی زندگی کی ترجمانی فرضی کرداروں کے ذریعے ہوتی ہے فرق صرف اتنا ہے کہ تاریخ کا دعویٰ یہ ہوتا ہے کہ »ایسا ہوا« اور قصہ کہتا ہے کہ »ایسا ہوتا ہے«۔ تاریخ کے علم میں علوم طبیعیات (NATURAL SCIENCES) کی سی قطعیت نہیں ہے اس لیے »ایسا ہوا« کے دعوے کو چیلنج کیا جا سکتا ہے۔ اور افسانہ حقائق سے ماخوذ ہے مگر خود »حقیقت« ہونے کا مدعی نہیں اس لیے اس کی صداقت کو چیلنج نہیں کیا جا سکتا۔ اس تعریف سے ایک بات تو واضح ہو جاتی ہے کہ تاریخ اور افسانے میں کوئی رشتہ ضرور ہے خواہ ظاہری ساخت کے اعتبار سے خواہ مواد اور مشمولات کے لحاظ سے۔ آئیے پہلے یہ دیکھیں کہ »تاریخ« کیا ہے۔ اس کی بہت سی تعریفیں کی گئی ہیں۔ قدیم علماء کہتے ہیں کہ واقعات کو بقید وقت قلمبند کرنا تاریخ ہے۔ واقعات شخصیات کے گرد گھومتے ہیں اور ان کا وقوع زمان و مکان کا پابند ہوتا ہے لہذا »انسان، زمان، مکان، تاریخ« ایک فارمولا ہوا۔ دوسری تعریف یہ کی گئی ہے کہ تاریخ کا مقصد حقیقت کو پیش کرنا ہوتا ہے۔ انسان کی زندگی کے دونوں طرف دو دبیز پردے بڑے ہیں ایک ماضی کا حجاب ہے دوسرا مستقبل کا۔ بقول

شاعر:

نہ ابتدا کی خبر ہے نہ انتہا معلوم
رہا یہ وہم کہ ہم ہیں سو وہ بھی کیا معلوم

تاریخ ماضی کے پردوں کو اٹھانے کی کوشش کرتی ہے اور بتاتی ہے کہ ہم سے پہلے زمین پسر کتوں سی قومیں آباد تھیں ، ان کی معاشرت کیسی تھی ، انہوں نے انسانی علوم میں کیا کیا اضافے کیے ، گون سی کامیابیاں حاصل کیں ، اور وہ کیوں فنا ہو گئیں ۔ مستقبل کا حجاب اٹھانے کے لیے بھی انسان روزِ اول سے جدوجہد کرتا ہے ۔ نجوم و کہانت اور علم البدن سے لے کر روحانی تجربیات کے مختلف طریقوں تک کتنے ہی ذریعے اس نے مستقبل میں جھانکنے کے ايجاد کیے ہیں لیکن اس میں ابھی تک کوئی قطعیت حاصل نہیں کر سکا ہے ۔

واقعات کی وجہ سے تاریخ میں ڈرامائی عنصر کا شامل ہونا بھی فطری بات ہے اور جب ڈرامائی عنصر ہوگا تو حیرت و استعجاب (SUSPENSE) مکالمہ ، CLIMAX اور ANTI-CLIMAX ، یہ سب مرحلے بھی آتے ہیں ۔ ان سے واقعات کے بیان میں جشخارا پیدا ہوتا ہے اس لیے مؤرخ بھی ان عناصر کو خوشی خوشی قبول کر لیتا ہے حالانکہ تاریخ کا مقصد یہ نہیں ہے کہ اسے زیادہ سے زیادہ لوگ پڑھیں اور اس سے عبرت یا انبساط حاصل کریں مگر بشری کمزوری کی وجہ سے ہر مؤرخ یہی چاہتا ہے کہ وہ زیادہ سے زیادہ پڑھنے والوں کو متوجہ یا مسرور کر سکے ۔ حالانکہ تاریخ اگر بغیر کسی آمیزش کے صرف اور محض حقائق پر مبنی ہے تو وہ اپنے مقصد میں کامیاب ہے خواہ اسے دنیا میں ایک آدمی بھی نہ پڑھے ۔ زیادہ سے زیادہ پڑھنے والوں کو اپنی طرف کھینچنا ان کی توجہ کو جذب کیے رہنا ان کے جذبات سے کھیلنا انہیں ہنسانا یا لانا ان کے احساسات کو جھنجھوڑنا یا انہیں ذہنی اور نفسیاتی لذت فراہم کرنا یہ سب باتیں تاریخ کے «مقصد» کے ذیل میں شامل نہیں ہیں ۔ البتہ «افسانے» کو ان سب عناصر کی ضرورت ہے کیونکہ افسانے کی کامیابی یہی ہے کہ وہ ایک سوچا سمجھا تاثر پیدا کر سکے ۔

تاریخ مجموعہ واقعات ہے لیکن ہر واقعہ تاریخ نہیں ہے ۔ ہم طبع سو

کر اٹھتے ہیں اور رات کو دوبارہ سوتے وقت تک کتنے ہی اعمال ہم سے سرزد ہوتے ہیں یا ہم ان کا مشاہدہ کرتے ہیں، انہیں واقعات تو کہا جائے گا مگر وہ ”تاریخ“ نہیں کہلائیں گے۔ پھر یہ بھی سوال ہے کہ تاریخ کے کردار کون ہیں۔ پہلے زمانے میں بادشاہ اور امراء اور فوق الفطری طاقت رکھنے والے کردار تاریخ کے واقعات ڈھالتے تھے۔ ہزاروں تلوخیں جو لاکھوں صفحات میں لکھی گئی ہیں ان میں چند بادشاہ ہیں ان کے مصاحب اور امراء اور درباری ہیں، طاقت کے لیے رسا کشی ہے، زمین کی بھوک ہے، خزانے کا بے دریغ خرچ ہے، ذرق برق لباس اور عالی شان محلات اور آنکھیں خیرہ کرنے والی جواہرات و زیورات ہیں، یہ سب کچھ ہے، اور بھی بہت کچھ ہے؛ مگر وہ عوام کہیں نہیں ہیں جن کی زندگیوں پر تاریخ کا قصر فلک بوس کھڑا ہے۔ اب اگر چہ یہ شعور خاصا بیدار ہو چکا ہے کہ تاریخ کی اصل قوت ”عوام“ ہیں لیکن ایسی تاریخ آج بھی نہیں لکھی جا رہی ہے جس میں عام انسان کا خلاصہ کردار اجاگر کیا گیا ہو۔ یہاں بھی ”قصے“ کے لیے میدان خالی ہے اور اسی لیے وہ حقیقی زندگی سے زیادہ قریب ہو گیا ہے۔

تاریخ دراصل بڑی مشکلوں میں پھنسی رہی ہے۔ اسے ہم تلاش کرنے چلیں تو بہت سی دوسری چیزوں سے ملاقات ہو جاتی ہے، ”تاریخ“ پھر بھی نہیں ملتی، اور ملتی ہے تو کسی نہ کسی بھیس میں۔ اس پر کتنے ہی احتجاجات پڑے ہیں، کہیں ملمع کیا ہوا ہے کہیں اس کے مکروہ چہرے پر غازہ لگا کر اسے ”رخ رنگین“ بنایا گیا ہے، کہیں اس کا دلنواز چہرہ سیاہ اور بھیانک کر دیا گیا ہے۔ وہ حیاسہ یعنی (EPIC) رومان (ROMANCE) خرافات (LEGENDS) اساطیر (MYTHOLOGY) اور قصص (STORIES) (AND TALES) کے نرغے میں گم ہو چکی ہے۔ سب سے پہلے تو ہم اساطیر سے ملنے ہیں۔ یہ اسطورہ کی جمع ہے جس کا عربی میں مادہ ”سطرہ“ ہے۔ جس طرح اعجبویہ کا مفہوم یہ ہے کہ وہ بات جو تعجب کے قابل ہو اسی طرح اسطورہ وہ بات ہے جو لکھنے کے لائق ہو۔ انگریزی لفظ ہسٹری (HISTORY)

بھی اسی "اسطوره" کی ایک شکل ہے۔ یہاں ہمزہ کی آواز H کی آواز سے بدل گئی ہے اور "اسطوره" "ہسٹری" ہو گیا لیکن دوسری جگہ وہ بدستور باقی رہا چنانچہ اسٹوری (STORY) بھی یہی اسطوره ہے۔ لب انگریزی میں اسٹوری اور ہسٹری میں جو معنوی فرق ہے وہ ظاہر ہے۔ عربی میں "اسطوره" (MYTH) کو کہتے ہیں۔ اس لسانیاتی مطالعے سے یہ تو معلوم ہو جاتا ہے کہ تاریخ قصہ اور دیو مالامیں کوئی رشتہ ابتدا ہی سے موجود تھا جس کا اثر ان کے ناموں تک میں آ گیا ہے۔ آج بھی تاریخ اور افسانے کی سرحدیں ایک دوسرے کے اندر دور تک چلی گئی ہیں اور ذرا سی لغزش سے تاریخ افسانہ بن جاتی ہے اور اس میں گزاف گوئی ہونے لگتی ہے۔ ابتدائی تاریخوں میں اساطیر کے اثرات کی مثال فارسی "خداینامہ" میں ملتی ہے اور "چچ نامہ" بھی ایسی ہی تاریخ ہے۔ خرافات و اساطیر سے تاریخ کا رشتہ آج بھی منقطع نہیں ہوا ہے۔ ایک تو ہمارے تاریخ نگار قوت انتقاد سے اور تاریخی VISION سے عموماً محروم ہوتے ہیں اور عام سطح کے قاری کا تاریخی شعور بھی زیادہ بیدار نہیں ہے اس لیے تاریخ کا "غیر تاریخی" حصہ اسے زیادہ اپیل کرتا ہے۔ تاریخ کے راستے میں دو بڑی دشواریاں اور بھی ہیں ان میں سے ایک کا تعلق ہیئت یعنی FORM سے ہے دوسری کا مواد یعنی SUBJECT MATTER سے۔ فارم کی حد تک ایک قیاحت یہ ہے کہ خاص طور سے عربی فارسی و ترکی زبانوں میں تاریخ کو "ادب" سے مربوط رکھا گیا اس لیے انہیں ماہر انشا پردازوں نے لکھا اور مواد سے زیادہ اسلوب پر توجہ مرکوز رکھی۔ فارسی میں تو مرصع نگاری اور قافیہ آرائی کو تاریخ نگاری کا لازمہ سمجھ لیا گیا۔ تاریخ و صاف "طبقات ناصری" اور اکبر نامہ اس کی چند مثالیں ہیں۔ ابوالفضل کاتر تو اس وقت تک باقی تھا جب سر سید احمد خان نے اپنی بلند پایہ کتاب "آثار الصنادید" لکھی ہے۔ غالب نے شاہان مغلیہ کا مؤرخ بننے کا منصب اپنی انشا پردازی کے بل بوتے پر ہی قبول کیا تھا حالانکہ وہ خود جانتے تھے کہ وہ تاریخ کے مرد میدان نہیں ہیں۔ مگر حکیم احسن اللہ خان کتب تاریخ سے جو مواد اکٹھا کر کے دیتے

رہے مرزا غالب ایسی کو اپنے زور قلم سے لکھتے رہے۔ اگر تاریخ میں اسٹابل کی ضرورت یا اہمیت کو تسلیم کر لیا جائے تو یہ ماننا بھی لازم آتا ہے کہ وہ تخلیقی ادیب کا ایک حصہ ہے اور "تخلیقی" ہونے کی صورت میں وہ "افسانے" کا ایک روپ بن جاتی ہے۔

دوسری آفت جو تاریخ کے مواد یا CONTENTS کو متاثر کرتی ہے وہ معروضی نقطہ نظر (OBJECTIVE VIEW) کا فقدان ہے۔ بہت سی تاریخیں عموماً یک طرفہ ہیں۔ مسلمانوں نے تاریخ نگاری کے فن کی بہت خدمت کی ہے اور ووسٹنفلڈ (WUSTENFELD) کے ایک جائزے کے مطابق تاریخ اسلام کے پہلے ہزار سال میں جو تاریخیں لکھی گئیں ان میں سے (۵۹۰) تصانیف آج بھی موجود ہیں اور اس سے کئی گنا زیادہ وہ ہیں جو وقت کے سیلاب میں بہہ گئیں۔ مسلمان مؤرخوں نے تاریخ کو قانون شہادت (LAW OF EVIDENCE) کی بنیاد دی اور اس میں شک نہیں کہ یہ سب سے زیادہ محفوظ بنیاد تھی لیکن شہادت کا تعلق افراد سے ہے اور سب افراد تعصبات سے آزاد نہیں ہو سکتے۔ ان کے انہیں "تعصبات" سے تاریخوں کے اوراق بھرے پڑے ہیں۔ کہیں یہ علاقائی عصبیت ہے مثلاً جنوبی عرب کا باشندہ شمالی عرب کی صحیح تصویر پیش نہیں کرتا اور یمنی روایات میں بیشتر چیزوں میں پھل کرنے یا انہیں ایجاد کرنے کا سہرا جنوبیوں کے سر باندھا جاتا ہے۔ علاقائی تعصب کے ساتھ ہی لسانی تعصب بھی رہتا ہے جیسے عرب اپنے مقابلے میں ساری دنیا کو گونگا (عجم) سمجھتے تھے۔ تیسرا نسلی تعصب ہے۔ ایک خاندان خود کو افضل اور "نجیب الطرفین" سمجھتا ہے اور اپنی نسل کی برتری دوسروں پر ثابت کرنا چاہتا ہے اس لیے اس کے کارنامے خوب بڑھا چڑھا کر پیش کرتا ہے۔ ہندوستان میں یہ تعصب آریائی، اور غیر آریائی، عصبیت کی صورت میں موجود رہا ہے۔ اس کے بعد مذہبی تعصبات کی باری آتی ہے۔ تقریباً ہر مذہب اپنے روحانی نظام کو اعلیٰ اکمل جانتا ہے اور دوسرے مذاہب پر اپنی فوقیت ثابت کرنا چاہتا ہے۔ پھر اگر ایک ہی مذہب بہت سے تاریخ نگاروں کا ہے تو اس مذہب کے مختلف

اسکول اور (CULTS) اپنا اپنا اثر ضرور چھوڑتے ہیں۔ چنانچہ مسلمان مؤرخ بھی یا شیعہ ہوگا یا سنی۔ مقلد ہوگا یا غیر مقلد۔ مقلدوں میں بھی حنفی ہوگا یا حنبلی۔ حنفیوں میں بھی دیوبندی ہوگا یا بریلوی۔ جب اتنے بہت سے حنفی اور جلی تعصبات کار فرما ہوں تو معروضیت کا گذر کہاں ہو سکتا ہے۔ وہ ایک ہی کلچر یا ثقافت کی برتری دکھانا چاہتا ہے اور دوسری ثقافتوں کے ساتھ فعل و انفعال اور تفاعل (INTER - ACTION) کے تعلق کو نظر انداز کرتا ہے یا اسے سمجھنے کی صلاحیت ہی نہیں رکھتا۔ سیاست کی گرفت سے بھی تاریخ کبھی آزاد نہیں ہو سکتی۔ آج تو بے شمار سیاسی نظریات اور ISMS اپنا کام کر رہے ہیں۔ قدیم زمانے میں بھی حکومت پہلے ترکوں کے ہاتھوں میں رہی پھر سیدوں نے اقتدار سنبھالا ان سے ہٹانوں نے حکومت چھینی اور آخر میں مغل برسر اقتدار آئے۔ بعض تاریخوں کے بارے میں ہمیں علم ہے کہ دوسری حکومت نے اپنے زمانہ اقتدار میں انہیں ضائع کرا دیا یا بدلے ہوئے حالات میں ان کی ضرورت نہیں سمجھی گئی۔ کبھی مذہبی عقائد بھی تاریخ کی موت بن جاتے ہیں۔ ابن خلدون نے اپنی تاریخ میں ۳۰ - ۵۰ صفحات میں واقعات کربلا کا تاریخی تجزیہ کیا تھا وہ صفحات ہی اس کی تاریخ سے غائب ہو گئے اور آج تک نہیں ملے۔

تاریخ میں تعریف ترمیم اور جعل سازی بھی خوب ہوتی ہے۔ اس کا سبب ان تعصبات کے علاوہ جن کا اوپر بیان ہوا ایک اور بشری کمزوری ہے جسے HERO WORSHIP کہتے ہیں۔ اور یہ بڑھکسر خدا سازی (DEIFICATION) تک پہنچ جاتی ہے۔ تاریخی واقعات کے بیان میں مبالغہ بھی اسی کے باعث آتا ہے تنگ نظری اور بیان کے یک رخ بننے کی ذمہ دار بھی یہی ہیرو پرستی ہوتی ہے۔

جہاں تک فکشن (FICTION) یا قصص کا تعلق ہے وہ ان الزامات اور عیوب سے پاک ہیں۔ اس کی آمیزش سے تاریخ تو فاسد ہو جاتی ہے لیکن خود قصہ کسی بیرونی عنصر کی ملاوٹ سے فاسد (CORRUPT) نہیں ہوتا بلکہ

اس کی توانائی میں کچھ اضافہ ہی ہو جاتا ہے۔ ہمارے زمانے میں نظریات سازی نے تاریخ میں تطہیر (PURGATION) کے نام پر گڑ بڑ کی ہے۔ اب تاریخ کا مطالعہ کسی خاص پس منظر میں کیا جاتا ہے۔ مثلاً مارکسی نقطہ نظر میں اقتصادیات کو بنیادی اہمیت حاصل ہے۔ یہ جدلیاتی نظریہ اکثر مواقع پر صادق آتا ہے لیکن یہ تصویر کے دونوں رخ نہیں دکھا سکتا اور سماجی حقائق اور انسانی فطرت کے مطالعے میں یہ بہر حال ایک محدود نظریہ ہے۔

جہاں تک تاریخ کے مختلف مدرسوں کا تعلق ہے ہم ابتدائی عہد کو ہند ایرانی اسکول کہہ سکتے ہیں۔ اس کے زیر اثر دو طرح کی تاریخیں لکھی گئیں۔ کچھ مقامی اور کچھ عمومی۔ دوسرا ہرات اسکول ہے جسے عرب تاریخ نویسی کی توسیع کہا جا سکتا ہے۔ لیکن مغلوں کے زمانے سے تاریخ نویسی کا انداز، اسلوب، نظریہ اور رویہ سب بدل گئے۔ مغلوں کا اس سلسلے میں اپنا مذاق تھا۔ تیمور تو تاریخ نویس منشیوں کا ایک پورا دستہ اپنی فوج کے ساتھ رکھتا تھا اور خود اس کی طرف بھی تزک تیموری منسوب کی جاتی ہے لیکن بعض اہل تحقیق نے اسے وضعی قرار دیا ہے۔ لیکن دوسرے مغل بادشاہ مثلاً بابر اور جہانگیر خود تاریخ نویسی میں دلچسپی رکھتے تھے۔ ہمایوں کی سوتیلی بہن گلبدن بیگم نے "ہمایوں نامہ" لکھا۔ اکبر نے اپنے درباری ابو الفضل سے اکبر نامہ اور "آئین اکبری" لکھوائیں۔ جتسی کہ گئی گذری حالت میں بہادر شاہ ظفر نے بھی شاہان گورگان کی تاریخ لکھنے کی خدمت پر مرزا غالب کو ملازم رکھ لیا اور نجم الدولہ دبیر الملک کا خطاب بھی عطا کر دیا تھا۔

مغل عہد کے خاتمے کے ساتھ ہی تاریخ کا ایک "افرنگی نظریہ" ابھرا۔ اس کے دو مقصد تھے۔ ایک تو یہ ثابت کرنا تھا کہ پچھلی تاریخ بحران، انتشار، بد امنی اور بد اخلاقی، گناہ اور مظالم کی تاریخ تھی، اس سے محالہ ہے نتیجہ نکلے گا کہ برطانوی راج اہل ہند کے لیے ایک نعمت سے کم نہیں۔ حالانکہ ہندوستان میں جتنا انتشار و افتراق قومی سطح پر آج موجود ہے وہ سب برطانوی عہد ہی کی یادگار ہے۔ ہندوستانی تاریخ کی عہد وار تقسیم